

गाथिनो विश्वामित्रः। अग्निः। गायत्री, १ अनुष्टुप्

अग्ने सहस्व पृतना अभिमातीरपास्य। दुष्टरस्तरन्नरातीर्वर्चो धा यज्ञवाहसे ॥ ३.०२४.०१

अग्ने- सत्क्रतो पावक। पृतनाः- शत्रुसेनाः। सहस्व। अभिमातीः- स्वाभिमानिनः। अपास्य- अपनुद। दुस्तरः- तरितुमशक्यः। अरातीः- शत्रून्। तरन्। यज्ञवाहसे- यज्ञनिर्वाहाय। वर्चः- तेजः। धाः- धारय ॥१॥

अग्न इळा समिध्यसे वीतिहोत्रो अमर्त्यः। जुषस्व सू नो अध्वरम् ॥ ३.०२४.०२

अग्ने। इळा- देवयजनसद्धानि मन्त्रे स्तुत्याम्। वीतिहोत्रः- प्रीतः सन्। अमर्त्यः- अमरः सन्। समिध्यसे- सम्यगुदीपितोसि। नः- अस्माकम्। अध्वरम्- ध्वररहितं कर्म। सु- सुष्ठु। जुषस्व- सेवस्व ॥२॥

अग्ने द्युम्नेन जागृवे सहसः सूनवाहुत। एदं बर्हिः सदो मम ॥ ३.०२४.०३

अग्ने। जागृवे- जागरणशील। सहसः सूनो- शक्तिपुत्र। आहुत- स्तुत। मम- मत्कल्पिते। इदम्- अस्मिन्। बर्हिः- दर्भासने चित्तासने। द्युम्नेन- ज्योतिषा। आ सदः- उपविश ॥३॥

अग्ने विश्वेभिरग्निभिर्देवेभिर्महया गिरः। यज्ञेषु य उ चायवः ॥ ३.०२४.०४

अग्ने। विश्वेभिः- सर्वैः। अग्निभिः। देवेभिः- देवैः। गिरः- गीर्भिः। महय- पूजय। यज्ञेषु। ये। आयवः- यजमानाः सन्ति। तैश्च पूजय ॥४॥

अग्ने दा दाशुषे रयिं वीरवन्तं परीणसम्। शिशीहि नः सूनुमतः ॥ ३.०२४.०५

अग्ने। दाशुषे- दात्रे। वीरवन्तम्- वीर्ययुक्ताम्। परीणसम्- प्रभूताम्। रयिम्- सम्पदम्। दाः- यच्छ। सूनुमतः- सन्ततियुक्तान्। नः- अस्मान्। शिशीहि- तीक्ष्णीकुरु ॥५॥

